

چند اردو قرآنی لغات - ایک جائزہ (میسیوس صدی کے حوالہ سے)

جمشید احمد ندوی

قرآن مجید کا ایک اعجاز یہ بھی ہے کہ پچھلے چودہ سو سال سے اس کے متعدد پہلوؤں پر مختلف زبانوں میں مسلسل تصنیف و تالیف کا سلسلہ جاری و ساری ہے لیکن قرآن کا ہشمہ علوم ہے کہ ابلتا ہی جارہا ہے اور اس کے نت نئے پہلو سامنے آ رہے ہیں۔

اردو زبان کا دامن بھی قرآنیات کے مختلف موضوعات پر لکھی جانے والی کتب سے بھرا ہوا ہے بلکہ ایک اندازہ کے مطابق عربی زبان کے بعد قرآنیات پر سب سے زیادہ کام اسی زبان میں ہوا ہے۔ ممکن ہے کہ اس اندازہ میں کسی قدر مبالغہ شامل ہو لیکن اس بات میں کوئی شک نہیں ہے کہ قرآنیات کے حوالے سے اردو زبان کو چند ترقی یافتہ زبانوں کے پہلو پر پہلو ضرور رکھا جاسکتا ہے جن میں اس موضوع پر وسیع لٹریچر وجود میں آیا ہے۔

قرآن مجید کتاب رشد و ہدایت ہے لہذا اسے سمجھ کر پڑھنے کی بڑی اہمیت ہے تاکہ اس کے موضوعات سے واقف ہو کر دین و دنیا کو سناوارا جاسکے۔ یہی وہ خیال و فکر تھا جس نے شاہ ولی اللہ دہلویؒ کو فارسی میں اور ان کے صاحب زادوں کو اردو میں ترجمہ قرآن پر ابھارا تھا۔ یہ خیال و فکر میسیوس صدی میں بہت زیادہ ابھر کر سامنے آیا لہذا قرآن فہمی کی راہ ہموار کرنے کے لیے گونا گون کوششوں کا آغاز ہوا جن میں ایک کوشش یہ بھی تھی کہ قرآنی لغات پر مشتمل کتب تیار کی جائیں تاکہ قرآن کے معانی و معنویات کو سمجھنے میں آسانی ہو سکے۔

یہاں یہ سوال پیدا ہوتا ہے کہ قرآن فہمی کے لیے جب متrodor اردو زبان

میں کیے جا پکے تھے جس سے بڑی حد تک یہ مقصد حاصل بھی ہو جاتا ہے تو ان تراجم کی موجودگی میں قرآنی لغات پر مشتمل مستقل کتب کی کیا ضرورت باقی رہ جاتی ہے۔ اس سوال کا ایک جواب تو یہ ہو سکتا ہے کہ یہ صرف مسلمانوں کی قرآن سے دلچسپی کا نتیجہ ہے کہ وہ اس کے ہر پہلو کو اجاگر کرنا چاہتے ہیں ورنہ قرآنی تراجم کی موجودگی میں قرآنی لغات پر مشتمل کتب کی چند اس ضرورت باقی نہیں رہ جاتی ہے۔ دوسرا جواب یہ ہو سکتا ہے کہ قرآنی تراجم سے آیت کے معانی و معفایم تو سمجھ میں آ جاتے ہیں لیکن کسی مفرد امرک لفظ کے معنی و مفہوم کو پوری طرح سمجھنے میں پھر بھی دشواری محسوس ہوتی ہے۔ غالباً اسی دشواری کے پیش نظر لغات پر قلم اٹھانے والوں نے اس ضرورت کی تجھیل کی طرف توجہ دی۔

اردو زبان میں قرآنی لغات مرتب کرنے کا سہرہ بھی شاہ عبدالقدار دہلویؒ کے سر بندھتا ہے۔ انہوں نے ترجمہ کے وقت لغات القرآن پر ایک مختصر کتاب بھی مرتب کی تھی جس میں الفاظ کے معانی اور مختصر تشریحات درج کی گئی تھیں۔ منشی ممتاز علی میرٹھی نے ۱۸۹۸ء میں مطبع مجتبائی، دہلی سے شائع ہونے والے ترجمہ کے حاشیہ پر یہ کتاب بھی چھاپ دی تھی لہ یہ نسخہ ہمیں سردست دستیاب نہیں ہوا کہ اس کی قدر و قیمت کا اندازہ کیا جاسکے اور نہ ہی ہمارے مقالہ کے دائرة میں شامل ہے کہ یہ بیسویں صدی سے قبل کی تصنیف ہے۔

شاہ عبدالقدار دہلویؒ کے بعد جناب محمد خلیل صاحب نے ۳۱۰ صفحات پر مشتمل "لغات القرآن" کے نام سے ایک کتاب مرتب کی تھی۔ یہ کتاب بھی ہمارے موضوع کے دائرة سے باہر ہے کہ مطبع خادم الاعلیٰ تعلیم پنجاب، لاہور سے ۱۸۹۸ء / ۱۳۱۳ھ میں شائع ہوئی تھی۔ محسن تسلسل زمانی کے لیے اس کتاب کا ذکر کیا گیا ہے۔ اس کتاب کا ایک نسخہ ادارہ علوم اسلامیہ، علی گڑھ مسلم یونیورسٹی، علی گڑھ کی ویکی لائبریری میں موجود ہے۔

عجائب البیان فی لغات القرآن، حاجی محمد بن عبد اللہ، مطبع نامی لکھنؤ،

۱۹۳۰ء، صفحات ۳۰۰۔

ہمیں دستیاب ہونے والی کتب لغات قرآن میں زمانی لفاظ سے فوقیت

ابوالفضل حاجی محمد بن عبد اللہ کی "عباس البیان فی لغات القرآن مع تفسیر المنان ونجوم الفرقان" کو حاصل ہے۔ یہ کتاب مطبع نامی، لکھنؤ سے رمضان ۱۳۴۹ھ / ۱۹۳۰ء میں پہلی بار شائع ہوئی تھی۔ اس کتاب کی بنیادی وجہ تالیف اردو زبان میں قرآنی لغت کا موجود نہ ہونا بتایا گیا ہے: "قرآن مجید کی تفاسیر تو مختلف زبانوں میں بکثرت ہیں لیکن اردو زبان میں کوئی کامل و کافی لغت قرآن نہیں ہے جس کا ہر شخص محتاج ہے"۔^{۱۷}

کتاب کی وجہ تبیہ بیان کرتے ہوئے مصنف نے لکھا ہے: "... لغات سے مراد لغت قرآن ہے اور تفسیر المنان سے مراد جو شرح وسط سے تفسیر کی گئی ہے اور نجوم القرآن سے ہندسوں کے ذریعہ معرفت روئے و پارہ مراد ہے"۔^{۱۸}

مرتب نے اپنے مقدمہ میں کتاب کے نام کا آخری جزء "نجوم القرآن" (دو جگہ) ذکر کیا ہے۔ غالباً یہ کتابت کی غلطی ہے کہ نائل پر نجوم القرآن کے بجائے "نجوم الفرقان" لکھا ہوا ہے۔ دوسری وجہ یہ بھی ہے کہ صحیح کے اعتبار سے بھی قرآن کا لفظ دوبار استعمال کرنا زیادہ مناسب نہیں معلوم ہوتا ہے۔

مصادر اور طریقہ کار کا ذکر کرتے ہوئے لکھتے ہیں: "جہاں کہیں شرعی مسئلہ آیا اس کو کتب تفسیر و حدیث سے اور جہاں کہیں لغت کے متعلق پایا اس کو کتب لغت سے مش تاج العروض و مفردات راغب اصفہانی و تہبیہ ابن کثیر وغیرہ وغیرہ سے لکھا، جہاں کہیں تاریخی واقعہ آیا اس کو کتب تاریخ سے لکھا۔ بہر صورت کوئی لفظ قرآن کریم کا معنی و تفصیل ایسا نہیں چھوڑا کہ آئندہ نسلوں کو طعن و تشنج کا موقع باقی رہے"۔^{۱۹}

مرتب نے اس کتاب میں صرف الفاظ قرآنی کے معانی بیان کرنے پر اکتفا نہیں کیا ہے بلکہ دیگر متعلقہ امور پر بھی روشنی ڈالی ہے مثلاً اسماء صنی، اسماء انبیاء، تحقیقات جنت و دوزخ وغیرہ کے بارے میں شرح وسط سے لکھا ہے۔

یہ لغت مادہ کے بجائے حروف تہجی کے اعتبار سے مرتب کی گئی ہے اور اس میں اس بات کا اہتمام کیا گیا ہے کہ ہر لفظ کے بعد یہ بتایا جائے کہ وہ کس پارہ کے کس روئے یا کن یارہ کے کن کن روئے میں موجود ہے۔

مرتب نے عام طور سے الفاظ کے معانی مع واحد جمیع بیان کیے ہیں، کہیں کہیں کسی قدر تشریح و توضیح بھی کی گئی ہے مثلاً فصل الالف مع الہزة کے تحت ”ائت بقرآن غیر هذا“ کے تحت لکھتے ہیں ”صیخ امر حاضر، خطاب آنحضرت ﷺ کی طرف، یعنی لا توای محمد اس کے سوا دوسرا قرآن، اصل اس کی یوں ہے جب آنحضرت ﷺ کافروں پر قرآن پڑھتے ان کو یہ ثابت ہوتا کہ یہ تو کلامِ الہی ہے مگر اس میں بت پرستی کی نہ ملت ہے اور شرک و مشرکین کی برائیاں ہیں تو حضرت ﷺ سے کہتے اس کو بدل دیجیے۔
آپ ﷺ فرماتے مجھ کو بدلنے یادو سرالانے کا حق نہیں ہے۔“ ۵

”ائت“ اصل میں ”فانت بها.. الخ“ قال اس کے حضرت ابراہیم ہیں خطاب نمرود یا خحاک کی طرف ہے، لاتو آفتاب کو مغرب سے۔
کتاب کے آخر میں ایک نوٹ لگا ہوا ہے جس میں لفظ ”آئی“ کے باب الالف مع اہمیم میں چھوٹ جانے کا ذکر کرتے ہوئے اس کے معانی بیان کیے گئے ہیں۔

مکمل لغات القرآن، محمد عبد الرشید نعماںی، ندوۃ المصطفین ۱۹۳۳ء و مابعد زمانی لحاظ سے مولانا محمد عبد الرشید نعماںی کی کتاب ”مکمل لغات القرآن“ کو دوسرا مقام حاصل ہے۔ اس کی اولین جلد غالباً ۱۹۳۳ء میں شائع ہوئی تھی۔
ندوۃ المصطفین، دہلی سے شائع ہونے والی چھ جلدیوں پر مشتمل یہ کتاب اردو زبان میں اب تک (ہماری معلومات کی حد تک) اس موضوع پر سب سے طویل کتاب ہے جسے اس کے مرتب نے اردو میں اپنی توعیت اور اپنے انداز کی پہلی کتاب قرار دیا ہے۔^۶

مولانا محمد عبد الرشید نعماںی کا ارادہ اسے صرف چار جلدیوں میں شائع کرنے کا تھا، لیکن غالباً چار جلدیوں میں کام مکمل نہ ہو سکا تھا لہذا مولانا سید عبد الدائم جلالی نے مزید دو جلدیں لکھ کر اس کی تکمیل کی۔
کتاب کی ورق گردانی سے یہ مسئلہ حل ہوتا ہوا نظر نہیں آتا ہے کہ آخری دو

جلدیں مولانا عبد الرشید نعمانی نے کیوں نہیں لکھیں، کیا اس دوران ان کا انتقال ہو گیا تھا یا انہوں نے ندوہ اصنافین کو خیر آباد کہہ دیا تھا لہذا ذمہ داران ادارہ نے اس کی تحریک جلالی صاحب سے کرائی۔ جلالی صاحب نے بھی پانچویں جلد کی ابتداء میں کوئی مقدمہ نہیں لکھا ہے جس سے یہ عقدہ حل ہو سکتا۔

مذکورہ بالا کتاب کی ہر جلد کے سند اشاعت و اوراق کی تفصیل حسب ذیل ہے:

جلد اول: ۱۹۳۹ء بار دوم صفحات ۳۲۱۔ اس کی اولیں اشاعت کا نزد دستیاب نہ ہوا کا جس سے اس کا حصی سند اشاعت بیان کیا جاسکتا۔ زیادہ امکان یہی ہے کہ اشاعت ۱۹۴۲ء کے آس پاس ہوئی کیوں کہ جلد دوم کے شروع میں لکھا ہے: سلسلہ مطبوعات ۱۹۴۲ء، طباعت ۱۹۴۵ء، بار اول، جب کہ جلد اول کے مقدمہ کے آخر میں ۲۲ ربیعان، ۱۹۴۲ء / ۲۵ اگست ۱۹۴۳ء کی تاریخ درج ہے ڈاکٹر محمد میاں صدیقی نے اس کی اولین

جلد کی پہلی اشاعت ۱۹۴۳ء میں بتایا ہے۔ ۹

جلد دوم: ستمبر ۱۹۴۵ء، صفحات ۳۲۹۔

جلد سوم: اپریل ۱۹۴۸ء، صفحات ۳۲۹۔

جلد چہارم: ستمبر ۱۹۵۳ء، صفحات ۳۸۲۔

جلد پنجم: ۱۹۵۷ء، صفحات ۳۳۹۔

جلد ششم: جنوری ۱۹۵۸ء، صفحات ۳۲۳۔

اس طرح اس کتاب کی طباعت کا وقفہ ۱۹۴۳ء تا ۱۹۵۸ء (سولہ سال) قرار پاتا ہے اور صفحات کی مجموعی تعداد ۲۱۸۳ تک پہنچ جاتی ہے۔

وجہ تالیف کا ذکر کرتے ہوئے مولانا عبد الرشید نعمانی لکھتے ہیں: ”ہماری زبان میں بھی لغات قرآن پر متعدد کتابیں موجود ہیں جو عام طور سے دستیاب ہوتی ہیں لیکن ضرورت اس کی تھی کہ اس موضوع پر ایک ایسی جامع مکمل اور مستند کتاب تحقیق کی روشنی میں لکھی جائے جو قرآن مجید کے معانی اور مطالب سمجھنے اور حل کرنے میں ہر حیثیت سے مدد دے سکے۔ معلوم ہے کہ اس قسم کی علمی اور تحقیقی تصنیف سے اس وقت تک اردو زبان کا

دامن یکسرخالی ہے۔ پیش نظر کتاب اسی مقصد کو سامنے رکھ کر لکھی گئی ہے۔۔۔ مرتب نے تفصیل سے اپنے منج و طریقہ تالیف کا ذکر کیا ہے جس کا خلاصہ حسب ذیل ہے:

☆ تمام فائدہ کے لیے لغات قرآن کے ساتھ ساتھ الفاظ قرآن کی فہرست بھی تیار کی گئی ہے لہذا ہر کلمہ اور ہر لفظ کو علیحدہ علیحدہ لکھا گیا ہے۔ اس فہرست میں مرکب الفاظ بھی شامل ہیں کہ اگر مشتقات و مرکبات کو سرے سے نظر انداز کر دیا جاتا تو اس سے صرف عربی جاننے والے ہی فائدہ اٹھاسکتے تھے۔

☆ حروف مجمجم کے اعتبار سے کتاب کو مرتب کیا گیا ہے اور ترتیب ظاہر الفاظ کی صورت ہی پر رکھی گئی ہے۔ ماخذ اشتقاق کا لحاظ نہیں کیا گیا ہے کیون کہ اس کا دریافت کرنا عوام کی دسترس سے باہر تھا۔

☆ ”اول حرف باب ہے اور ثانی حرف فصل، پہلے لفظ لکھا گیا ہے پھر اس کا سلیس ترجمہ، اب اگر وہ لفظ حرف ہے تو اس کے معانی مع امثلہ بیان کیے گئے ہیں اور اگر فعل ہے تو اس کا باب اور صیغہ، پھر مزید فیہ میں تو باب ہی کوڈ کر کیا گیا ہے اور مجرد میں اس کے مادہ و اشتقاق کا بھی۔ مزید فائدے کے لیے باب اور مادہ اشتقاق کا ترجمہ بھی لکھ دیا گیا ہے۔ اب اگر ایک باب کے چند مشتقات ایک ہی فصل میں مذکور ہیں تو باب اور مادہ اشتقاق کا ترجمہ اختصار کے خیال سے نہیں دہرایا گیا ہے بلکہ پہلے ہی لفظ کے ذیل میں جو ترجمہ لکھا گیا ہے اسی کو کافی سمجھا گیا ہے اور مجرد میں باب کا تعین بھی پہلے ہی لفظ کے ساتھ کر دیا گیا ہے..... اور اگر وہ لفظ اسم ہے تو مفرد کی جمع اور جمع کا مفرد بھی بتایا گیا ہے لیکن اگر قرآن مجید میں مفرد اور جمع دونوں مذکور ہیں تو پھر ہر ایک کا ذکر اپنے اپنے موقع پر کیا گیا ہے۔ الفاظ مرکبہ میں ضمائر کا تعین کیا گیا ہے۔ ترکیب اضافی اور ترکیب تو صفتی بھی بیان کی گئی ہے۔ جہاں مناسب سمجھا تعلیل صرفی کی بھی تفصیل کردی گئی ہے۔“

☆ تمام الفاظ کی ضروری تشریع اور تفصیل کا پورا اہتمام کیا گیا ہے۔ اگر کسی لفظ کی تشریع یا معنی میں علماء کے مابین اختلاف پایا جاتا ہے تو اسے بیان کر کے قول فیصل کا ذکر کیا

گیا ہے۔

- ☆ فہم قرآن میں سہولت کی خاطر جا بجا مناسب فوائد قلم بند کیے گئے ہیں۔
- ☆ لفظ کے وہی معنی بیان کرنے کی کوشش کی گئی ہے جس معنی میں قرآن نے اسے استعمال کیا ہے۔

☆ اگر کوئی لفظ قرآن میں متعدد معانی میں استعمال ہوا ہے تو وہ معانی با تفصیل لکھے گئے ہیں اور اس بات کی بھی وضاحت کر دی گئی ہے کہ یہ لفظ کہاں کس معنی میں مستعمل ہوا ہے۔ جس لفظ کی تفسیر میں مرفوع احادیث، اقوال صحابہ و تابعین مل گئے انھیں بھی نقل کر دیا گیا ہے۔

- ☆ قرآن میں مذکور شخصیات کا ذکر صحیح احادیث و مستند روایات کی روشنی میں کیا گیا ہے۔
- ☆ مختصر طور پر جا بجا تحقیقی انداز میں قصص قرآنی کا بھی ذکر کیا گیا ہے۔
- ☆ اما کن قرآن کی بھی وضاحت کی گئی ہے۔

☆ عام طور سے امام راغب اصفہانی کی کتاب مفردات القرآن سے استفادہ کیا گیا ہے تاہم اس کے علاوہ تفسیر، حدیث، لغت اور جغرافیہ کی اہم اور مستند کتابوں سے بھی استفادہ کیا گیا ہے اور اس بات کی پوری کوشش کی گئی ہے کہ جو کچھ لکھا جائے پوری تحقیق سے لکھا جائے۔

☆ الفاظ قرآن کی فہرست اس اعتبار سے مرتب کی گئی ہے کہ علامت پارہ کے لیے (پ) کا نشان لکھا گیا ہے۔ (پ) کے اوپر مذکور نمبر سے پارہ نمبر کی وضاحت کی گئی ہے جب کہ (پ) کے نیچے موجود نمبر سے مراد اس پارہ کا روکون نمبر ہے۔

اس ضمن میں مرتب نے ایک اختصار کی ہے کہ ”اگر پارہ کے ختم پر روکون بھی ختم ہو جاتا ہے تو خیر و نہ جتنی آئیں اس کے اخیر میں مذکور ہیں ان کو ایک مستقل علیحدہ روکون قرار دے کر اس کا نمبر شمار لکھ دیا ہے۔ مثلاً پہلے پارہ کے سول روکون ہیں اور سولہویں ہی روکون پر وہ ختم بھی ہو جاتا ہے۔ دوسرے پارہ کے بھی سولہ ہی روکون ہیں مگر وہ سولہویں روکون پر ختم نہیں ہوتا بلکہ چند آیات کے بعد ختم ہوتا ہے تو ہم نے ان آیتوں کو فہرست کی ترتیب

کے لیے ایک جدار کو ع قرار دیا ہے، اس لیے جو لفظ ان آتوں میں مذکور ہوگا اس کے حوالہ کے لیے درج ہوگا ۔۔۔ یعنی وہ دوسرے پارہ کے ستر ہوں رکوع میں ہے۔۔۔

مصنف نے یہ طریقہ کاراگرچہ سہولت کی خاطرا اختیار کیا ہے لیکن اس کی خامی یہ ہے کہ اس سے عام قاری کو پارہ کے رکوع کی تعداد میں التباس و مشکل پیدا ہو گا چنانچہ وہ جب قرآن پڑھے گا تو کتاب میں مذکور تعداد رکوع اور قرآن مجید میں موجود رکوع کی تعداد میں فرق پائے گا تو وہ خلبان میں بدلنا ہوگا کہ کس کو صحیح مانا جائے۔

لغات قرآنی کے سرمایہ میں یہ کتاب سب سے مفصل اور واقع ہے۔ اس لیے مرتب کا یہ دعویٰ ”ایک مدرس اس کتاب کو ہاتھ میں لے کر قرآن مجید کا درس دے سکتا ہے۔ ایک طالب علم اس کے ذریعہ استاد کے دیے ہوئے قرآنی سبق کو اچھی طرح یاد کر سکتا ہے اور ایک عام آدمی اس کے مطالعہ سے اپنی فہم کے مطابق قرآن کو بخوبی سمجھ سکتا ہے“ کچھ بجا نہیں ہے۔۔۔

مولانا قاضی زین العابدین سجاد میرٹھیؒ نے اپنی کتاب کے پیش لفظ میں اس کی طوالت کو ہبین السطور تنقید کا نشانہ بناتے ہوئے ایک ایسی کتاب کی ضرورت بیان کی ہے جس میں اختصار و جامعیت کے ساتھ سادہ و شیریں الفاظ میں ہر ضروری بات بیان کروی جائے۔۔۔ اس تنقید کے بالمقابل عزیز زیدی نے اسے لغات قرآنی پر مشتمل سرمایہ میں سب سے اہم اور بہتر کتاب قرار دیا ہے کہ ”اس میں رجال قرآن، فصوص قرآن، اور فن قرآن پر بھی تفصیل روشنی ڈالی گئی ہے اور الفاظ بھی حروف تھیں کے مطابق بیان کیے گئے ہیں۔ اس طرح ہر لفظ کے اخیر میں ان مقامات کی ایک فہرست بھی دے دی ہے جہاں قرآن میں وہ لفظ مستعمل ہوا ہے۔۔۔“

آسان لغات القرآن، مولانا عبدالکریم پارکیو، ایجوکیشنل پبلیشورس،

دوبلی ۱۹۹۶ء، صفحات ۲۹۲۔

جاتب عبدالکریم پارکیو صاحب کی کتاب آسان لغات القرآن کو زمانی لحاظ سے

تیسرا مقام حاصل ہے۔ اس موضوع پر لکھی جانے والی کتب میں اسے سب سے زیادہ شہرت اور قبول عام حاصل ہوا ہے۔ ۱۹۵۲ء میں چھپنے والی اس کتاب کا اخبار و ایڈیشن ۱۹۸۷ء میں شائع ہوا تھا اور جدید ترین ایڈیشن ۱۹۹۷ء میں فرید بک ڈپ، دہلی نے چھاپا ہے لیکن اس پر ایڈیشن کی وضاحت نہیں کی گئی ہے۔ اسی طرح ۱۹۹۶ء میں ایجوکیشنل پبلشنگ ہاؤس، دہلی نے بھی اس کا ایڈیشن چھاپا ہے۔ اس کتاب کی مقبولیت کا اندازہ اس سے بھی لگایا جاسکتا ہے کہ پاکستان سے بھی اس کے متعدد ایڈیشن شائع ہو چکے ہیں۔ اردو کے علاوہ یہ کتاب ہندی، انگریزی، گجراتی اور بنگالی زبان میں بھی شائع ہو چکی ہے۔ سر دست ہمارے سامنے ایجوکیشنل پبلشنگ ہاؤس کا نسخہ ہے جو غالباً کتاب کے اخبار ہو یہ ایڈیشن کا عکس ہے۔

مولانا سید ابو الحسن علی ندوی علیہ الرحمہ نے اس کتاب پر مختصر سا پیش لفظ لکھا ہے جس میں کتاب کی خوبیوں کو ان الفاظ میں اجاگر کیا ہے: ”انھوں نے مستند ترجمہ کو سامنے رکھ کر ہر پارے کے مشکل الفاظ کا ترجمہ موقع محل کے لحاظ سے کر دیا ہے۔ افعال کے سامنے ان کے حروف اصلی بھی لکھ دیے ہیں اور انگریزی داں طبقہ کی سہولت کے لیے کہیں کہیں الفاظ کے انگریزی معانی بھی دے دیے ہیں اور کتاب کے شروع میں مختصر طور پر نحوی قواعد بقدر ضرورت آگئے ہیں۔ اس طرح یہ کتاب قرآن مجید کی کلید اور ”گائیڈ بک“ بن گئی ہے۔“

ناشر نے اسے نظریاتی کتاب کی بجائے عملی کتاب قرار دیتے ہوئے لکھا ہے کہ ”اس کے مطالعہ کے ساتھ ہی ساتھ ترجمے والا قرآن شریف پڑھتے جائیے انشاء اللہ چند ماہ کے قلیل عرصہ میں آپ خود بخود ترجمہ کرنے لگ جائیں گے اور تو یہ ہے کہ اسی وقت آپ کو اس چھوٹی سی کتاب کی اہمیت واضح ہو گی۔“

مرتب نے اس ایڈیشن پر ”نقش اول تا نانی“ کے عنوان سے مقدمہ لکھا ہے جس میں اس کتاب کی افادیت و ضرورت کو واضح کیا ہے اور مختلف ایڈیشن میں ہونے والی تبدیلیوں کی نشاندہی کی ہے۔ پہلے ایڈیشن میں معروف و متداول الفاظ کو شامل نہیں کیا گیا تھا لیکن دوسرے ایڈیشن میں علماء کے مشورہ سے انھیں بعد میں شامل کر دیا گیا اور تیرسے ایڈیشن (۱۹۶۰ء) کی ابتداء میں ”عربی کے نوسبق“ کے عنوان سے بنیادی عربی گرامر کو

کتاب میں شامل کر دیا گیا تا کہ استفادہ زیادہ سے زیادہ ہو سکے۔

مرتب نے کتاب میں حسب ذیل امور کا خیال رکھا ہے:

☆ بعض الفاظ کے معانی ان کے موقع محل کے اعتبار سے لکھے گئے ہیں لہذا سے
ایک الفاظ کی تکرار نہ سمجھا جائے۔ ۱۸

☆ کسی لفظ کا آزاد ترجمہ نہیں لکھا گیا ہے بلکہ کسی عالم رباني کے ترجمہ و تفسیر
میں سادہ اور قرآن کے مزاج سے قریب، عمدہ، اچھے اور مناسب معنی کا اختیاب کیا گیا ہے
بلکہ اس میں قریب قریب ہر معروف لغت کا نجوم سامنے رکھتے ہوئے علماء کرام کے تراجم
تفسیر اور لغات میں سے ایک عالم یا حسین امتراج کا اہتمام کیا گیا ہے۔ ۱۹

☆ نئے ایڈیشن میں ناظرین کی سہولت کے لیے ہر لفظ کا سلسلہ وار نمبر دیا گیا ہے۔
کسی نمبر کا لفظ بار بار آیا ہو تو اس میں دو مقصود سامنے رکھے گئے ہیں ایک تو ذمہ معنی ہونے پر
الگ الگ لکھنا ضروری تھا۔ دوسرے بار بار کی تکرار سے یاد دہانی خوب اچھی طرح
ہو گی۔ ۲۰

☆ بیسویں پارے تک ہر کوئی کے خاتمے پر 'ع' کا نشان لگا ہوا ہے۔ اس کے بعد
صرف پاؤ، آدھے اور پون کے نشان لگائے گئے ہیں۔ ۲۱

☆ سورتوں کے نمبر بھی ترتیب وار دیے گئے ہیں۔ ۲۲

☆ اس کتاب کے اردو ایڈیشن میں شاہ عبد القادر دہلویؒ کی تفسیر اور شاہ رفیع الدین
دہلویؒ کے لفظی ترجمہ کو اور انگریزی ایڈیشن میں پکھال اور عبد اللہ یوسف علی کے ترجمہ کو
بنیاد بنا یا گیا ہے۔ ۲۳

مرتب نے مقدمہ میں تفصیل سے مصادر کا ذکر کیا ہے جس میں قرآن مجید کی اہم
تفسیر و تراجم اور صحاح ستہ کے علاوہ لغات کی مختلف کتب بھی شامل ہیں۔ بعد کے ایڈیشن
میں (غالباً تیسراں ایڈیشن سے) قاضی زین العابدین سجاد میرٹھی کی قاموس القرآن سے
بھی استفادہ کرنے کی وضاحت کی گئی ہے۔ ۲۴

☆ مصادر کے ضمن میں ایک خاص بات یہ نظر آتی ہے کہ مرتب کے پیش نظر جلالین

اور انگریزی ترجمہ کو چھوڑ کر صرف ہندوستانی علماء کی تفاسیر و تراجم ہی رہے ہیں۔
یہ کتاب اپنے حسن ترتیب کی وجہ سے کافی مقبول ہو چکی ہے۔ اس میں کل
۲۶۷۸ الفاظ کے معانی ۲۹۲ صفحات میں نقل کیے گئے ہیں۔ دیگر کتب لغات قرآنی کے
 مقابلہ میں اس کتاب میں یہ جدت بھی پائی جاتی ہے کہ اسے حروف تجھی یا مادہ کے بجائے
قرآنی سورتوں کی ترتیب کے اعتبار سے مرتب کیا گیا ہے۔ اور سورتوں میں جس ترتیب
سے الفاظ آئے ہیں اسی ترتیب سے الفاظ کے معانی لکھے گئے ہیں تاکہ تلاوت کے ساتھ
ساتھ ترجمہ سمجھنے میں آسانی ہو۔

قاموس القرآن، قاضی زین العابدین سجاد میرٹھی، یونین پرنس، دہلی
۱۳۷۳ھ/۱۹۵۳ء، طبع اول۔ صفحات ۷۹۸+۷۹۸۔

لغات قرآنی کے موضوع پر کمھی جانے والی کتب میں اس کتاب کو بھی اہم مقام
حاصل ہے۔ اس کتاب میں اختصار کو خاص طور سے محفوظ رکھا گیا ہے۔ مولانا میرٹھی کی
لغات پر گرفت اور پڑکا یہ منہ بولتا شہوت ہے۔ غالباً مولانا نے اسے عبد الرشید نعماں
صاحب کی کتاب دیکھنے کے بعد مرتب کیا تھا کیون کہ مقدمہ کتاب میں انھوں نے وجہ
تالیف کا ذکر کرتے ہوئے لکھا ہے کہ ”شاه صاحب کے اس بنیادی کام پر بعض دوسرے
اہل علم نے اضافے کیے اور کئی کتابیں طبع ہو کر بازار میں آئیں مگر الفاظ قرآنی کی صرفی و
خوبی تشریح سے ان کا قلم آگئے نہ بڑھ سکا اور اردو زبان و ادب میں ہر جہتی ترقی کے باوجود
خدمت قرآن کریم کے سلسلہ میں یہ خلاباتی رہا۔

مالیہ گزشتہ میں ہندوستان کے ایک علمی ادارہ نے اپنے وسیع وسائل کے
مطابق ایک مکمل لغات القرآن کا کام شروع کیا مگر دس سال گزر جانے کے بعد بھی ابھی یہ
کام نصف منزل کو پہنچا ہے..... اس سلسلہ میں کام کا جو نقشہ میرے صفحہ دماغ پر ابھر اتھا وہ
اس سے اپنے خدو خال میں مستاز تھا۔ دنیوی مشاغل کی کثرت اور دین سے عام بے پرواںی
کے اس دور میں ایک ایسی ”لغات القرآن“ کی ضرورت محسوس کر رہا تھا جس میں مہمات
قرآن کریم کی تشریحات، تھکادیئے والے طویل اور خشک مضامین کی صورت میں نہ ہوں

بلکہ اختصار و جامعیت کے ساتھ سادہ و شیریں زبان میں ضرورت کی ہر چیز بیان کرو دی جائے۔ کام کا یہ میدان یکسر خالی تھا مگر اس میدان میں اترنے کے لیے بڑی ہمت کی ضرورت تھی۔۔۔۔۔

آخر تامل و تفکر کے بعد یہ طے کیا کہ اپنی طرف سے کچھ نہ لکھا جائے جو کچھ لکھا جائے وہی لکھا جائے جو مستند مفسرین کرام نے لکھ دیا ہے اور کتب تفسیر و حدیث اور لغت کے گذش صد بہار میں سے اپنے ذوق نظر و دماغ کے مطابق لکھائے رنگ کو چن کر حسن ترتیب کے دھاگہ سے ایک گلڈستہ کی صورت میں باندھ دیا جائے،^{۲۵}

ضرورت تایف کے بعد تفصیل سے طریقہ کارکی وضاحت کی گئی ہے:

☆ تمام الفاظ قرآنی کا استیعاب کیا گیا ہے اور انھیں اپنی اصل صورت میں لغت قرار دے کر حروف تہجی کے اعتبار سے مرتب کیا گیا ہے۔

☆ قرآن میں موجود لفظ کے مرادی معنی کو سادہ و سہل الفاظ میں لکھتے ہوئے الفاظ کی صرفی و نحوی تشریح کی گئی ہے۔

☆ لفظ کے اسم ہونے کی صورت میں اس کی جمع / واحد بھی بیان کی گئی ہے۔

☆ جملہ اہم الفاظ پر سادہ و شیریں زبان میں جامع تشریحی نوٹ لکھے گئے ہیں۔ ان کی تعداد پانچ سو سے زائد ہے۔ کم سے کم الفاظ میں زیادہ سے زیادہ مطالب پیش کرنے کی کوشش کی گئی ہے تاہم بعض مقامات مثلاً انبیاء کرام کے بیان میں یہ نوٹ کئی صفات پر مشتمل ہیں۔ اسی طرح قرآن کریم کی مخصوص اصطلاحات اور دین متن کے اصول و بیانات کی تشریح میں بھی مناسب حد تک تفصیل سے کام لیا گیا ہے۔

بعض نوٹ شیخ احمد ازہر (رفیق دائرۃ المصنفین) نے لکھے ہیں جنہیں "ش" کے ذریعہ ممتاز کر دیا گیا ہے۔

ابتدائے کتاب میں یہ نوٹ مختصر مختصر سے ہیں کہ ایک زیادہ مختصر "لغات القرآن" کی ترتیب پیش نظر تھی۔ لیکن بعد میں "مباحث و مطالب کے لکھائے رنگ" کو سمینے کے لیے دامان طلب کو کسی قدر دراز کر دیا گیا، لہذا بعد کے صفات میں نظر انداز کیے

گئے مباحث یا نامکمل مباحث کو مکمل کر دیا گیا۔

☆ سلف صالحین کے مسلک کو نظر میں رکھتے ہوئے جو کچھ لکھا گیا ہے وہ مستند مفسرین کے افادات کی روشنی میں لکھا گیا ہے۔

☆ مصادر میں اولین مقام امام راغب کی مفردات فی غریب القرآن کو حاصل ہے۔ اس کے علاوہ کشاف، تفسیر ابن کثیر، تفسیر بیضاوی اور اس کا حاشیہ الکلیل، تفسیر مظہری، تفسیر رازی، تفسیر ابن قیم، شیخ اسماعیل حقی کی روح البیان، علامہ رشید رضا اور محمد عبدہ کی تفسیر المنار سے استفادہ کے ساتھ ساتھ خانوادہ ولی اللہی کی کتب سے بھی استفادہ کیا گیا ہے۔ مزید برآں مولانا محمود احسن دیوبندی، مولانا اشرف علی تھانوی، مولانا انور شاہ کشمیری، مولانا ابوالکلام آزاد، مولانا سید سلیمان ندوی اور شیر احمد عثمانی کے افادات سے بھی کب فیض کیا گیا ہے۔ خصوصاً مولانا مختار الذکر کی کتاب فوائد القرآن سے کافی استفادہ کیا گیا ہے۔ ۲۱

مولانا میرٹھی کی یہ لفت اس لحاظ سے کافی اہمیت رکھتی ہے کہ متوسط ہونے کے باوجود اس میں تقریباً موضوع کے تمام مباحث سمیت لیے گئے ہیں۔ ترتیب میں کسی قسم کی پچیدگی نہیں پائی جاتی ہے اور آسانی کے ساتھ کسی لفظ کے معنی تلاش کیے جاسکتے ہیں۔

مرأۃ القرآن فی لغۃ القرآن، عبدالحی کیلانی، مکتبۃ اسلامیہ، حضرت کیلیانوالہ،

گوجرانوالہ، غالباً ۱۳۷۴ھ، صفحات ۳۰۵ + ۳۱۵۔

قاموس الفاظ قرآنی کے میدان میں لکھی جانے والی یہ کتاب مادہ کے اعتبار سے مرتب کی گئی ہے۔ وجہ اور طریقہ تالیف کا ذکر کرتے ہوئے مرتب نے لکھا ہے کہ ”۱۹۳۷ء کا واقعہ ہے کہ میرے بڑے بھائی جناب مولوی نوراللہی صاحب مرحوم نے برلن میں تذکرہ فرمایا کہ لفظ ”آمۃ“ قرآن مجید میں چار معنوں میں مستعمل ہوا ہے چنانچہ آپ نے قرآن مجید کی آیات پڑھ کر ان معانی کی طرف توجہ دلائی۔ میرے دل میں یہ خیال پیدا ہوا کہ قرآن مجید کے تمام الفاظ کی یہی کیفیت ہو گی۔ یہ خیال آہستہ آہستہ میرے دماغ پر کچھ اس طرح چھایا کہ قرآن مجید کے الفاظ کا تنیج کرنا شروع کیا..... مفردات امام راغب اور فتح

الرَّحْمَنُ كَمَطَالِعِ شَرْوَعَ كِيَا لَيْكَنْ يَهُ دِيَكَهُ كَمِيرِي حِيرَتَ كَيِّيْ كُوئِيْ حَدَّنَهُ رَهِيَ كَيِّيْ انْ دُونُونْ كَتَابُونْ
كَيِّيْ مَصْنُفِينْ بَاوْجُودِ جَلَالَتِ عَلَيِّيْ كَيِّ قُرْآنِ مُجِيدَ كَيِّ بَهْتَ سَيِّقَاظَ جَهْوَزَ گَنَهُ ہِيَنْ۔ دَلْ نَے
چَاهَا کَه اَگرْ كُوئِيْ اِسِيْ كَتَابَ مَلْ جَائَيْ كَه جَسْ مِنْ تَمَامِ آتِيَوْنَ كَيِّ حَوَالَهُ جَاتَ، لَغُويِّ مَعَانِي،
اِبَوابَ كَيِّ تَصْرِفَاتَ بِكَجاَهِيْ مَيِّسَ تَواَسِيْ كَمَطَالِعَ كَرُونَ لَيْكَنْ اِفسُوسِ مِيرِي آرَزوَ پُورِيَ نَه
ہُوَسَکِيْ۔ خِيَالِ آتِيَا کَه کَيُونَ نَه اِيكِ اِسِيْ كَتَابَ خُودَ تَيَارَ كَرُونَ مُمْكِنَ ہَيْ كَه اللَّهُ تَعَالَى اَسَے شَرْف
مُقْوِيلِيتَ عَطَا فَرَمَأَيْ..... خُودَ قُرْآنَ مُجِيدَ سَهْ بِلا وَاسْطِهِ مَادُولَ كَا اَخْتِرَاجَ كَيَا، بَعْدَ مِنْ
مَفَرَدَاتَ اَوْ فَتْحِ الرَّحْمَنِ سَيِّقَاظَ اَنَّ مَقْابِلَهُ کِيَا توْ کُنِيْ اِيكِ الْفَاظَ اَنَّ مَيِّنَ سَهْ تَھَهُ۔ پَھَرَ آتِيَوْنَ کَيِّ جَتَّوْ
ہُوَسَکِيْ، سَهْوَلَتْ تَشْبِيهِمْ کَيِّيْ اِبَوابَ کَا بَلَاتَانَا اَوْ گَرَدَانُونَ کَا جَلَاتَانَا بَھِيْ ضَرُورِيَ تَھَهُ۔ اَسَ کَيِّ عَلَادَه
لَغُويِّ تَشْرِیحَ اَوْ حِيَاوَاتَ کَالَّاتَانَا بَھِيْ لَابَدِيَ تَھَهُ۔ اَسَ صَورَتَ مِنْ كَتَابَ کَافِيْ خَنِيمَ ہُوَجَاتِيْ۔ مَجْبُورَ
ہُوَکَرِ اِبَوابَ اَوْ گَرَدَانُونَ کَيِّ نَمْبَرِ دِيَيْ اَوْ شَرْوَعَ مِنْ اَنَّ کَيِّ فَهْرَسَتَ دَهْ دِيْ”۔ ۷۲

دِيَبَاجَهَ مَرْتَبَ کَيِّ اَخْرَ مِنْ اَنَّ الْفَاظَ کَيِّ فَهْرَسَتَ درَجَ ہَيْ جَوْ مَفَرَدَاتَ الْقُرْآنِ
اَوْ فَتْحِ الرَّحْمَنِ اَزْفِيقَ اللَّهِ مِنْ نَهِيَنْ ہِيَنْ۔

مصنف نے حسب ذیل نجح استعمال کیا ہے:

☆ لغوی تشریح میں چند اشارات دیے گئے ہیں مثلاً ج علامت جمع، بچ جمع اجمع کی، فاعل کی، مفعول کی اور مصدر مصدر کی علامت ہے۔ ۲۸

☆ مصادر میں شیری احمد عثمانی کا اردو ترجمہ، تفسیر جلالین، مبتد، صراح، متنی الارب، قاموس، قصص القرآن از حفظ الرحمن سیوطہ ردوی، تفسیر مولانا ابوالکلام آزاد، ارض القرآن مصنفہ علامہ شبلی ۲۹ تفسیر ابن کثیر و سیرت ابن ہشام شامل ہیں۔ ۳۰

☆ مادہ کے اعتبار سے مرتب کیا گیا ہے۔

☆ بسا اوقات بعض الفاظ کے اردو معانی کے ساتھ عربی معانی بھی میں تو سین نقل کیے گئے ہیں۔ ۱۳

☆ بالعلوم ہر ماہ کے آخر میں اس کی مختلف مشقفات اور ان کے معانی نقل کیے گئے
پیس۔ ۲۳

- ☆ عام طور سے مختصر معانی بیان کیے گئے ہیں کہیں کہیں قدرے تفصیل ہے۔
- ☆ مفرد الفاظ کے علاوہ مرکب الفاظ / ضمائر اولے الفاظ کو بھی مفرد ان کر معانی نقل کیے گئے ہیں مثلاً سمیع الدعا (مجیب الدعا) سننے والا ہے دعا، انت السمیع العلیم سننے والا (اس میں انت کا ترجیح نہیں کیا گیا ہے)، علی سمعهم ان کے کانوں پر۔
- ☆ ہر حرف کے آگے اس کا عددی مقام بھی بیان کیا گیا ہے مثلاً (۲۰)، غ (۱۰۰۰)
- ☆ ہرنظر کے شروع و آخر میں نمبرات دیے گئے ہیں جن کا مقصد میں نہیں بحث کا، غالباً وہ ابواب و گرونوں کے نمبر ہوں گے۔
- ☆ کتاب کے شروع میں پیش لفظ کے تحت آسمانی کتابوں کے نزول کی حکمت اور تحفظ قرآن مجید کا ذکر کیا گیا ہے۔ یہ پیش لفظ عزیز زیدی نے لکھا ہے۔ پیش لفظ کے آخر میں مرآۃ القرآن کی خصوصیات اور مرتب کا مختصر تعارف بھی مذکور ہے۔
- پیش لفظ کے بعد ”رسل اللہ“ کے عنوان سے انبیاء کرام اور ”اقوام القرآن“ کے عنوان سے قرآن میں مذکور قوموں کے حالات باعتبار حروف تجھی بیان کیے گئے ہیں۔ یہ دونوں مباحث محمد سلیمان کیلانی نے لکھے ہیں۔
- ارض القرآن کے عنوان سے قرآن میں مذکور مقامات کا تعارف کرایا گیا ہے۔ اس کے بعد ”بحث حروف عالمہ“ کے عنوان سے حروف عالمہ کی بحث مذکور ہے۔ اس کے بعد ”بحث حروف مقطعات“ ہے۔ اس بحث کی ابتداء میں ۲۹ سورتوں میں مذکور حروف مقطعات کو یک حرفاً تاخ حرفی میں تقسیم کرتے ہوئے ان کی فہرست دی گئی ہے۔ پھر نفس موضوع پر بحث کی گئی۔ یہ تمام مباحث بھی محمد سلیمان کیلانی نے لکھے ہیں جیسا کہ مرتب نے اپنے پیش لفظ میں اس کی وضاحت کی ہے تاہم ان مباحث کے آخر میں کسی کا نام درج نہیں ہے۔

اصل کتاب شروع ہونے سے پہلے سورتوں کو باعتبار حروف تجھی مرتب کیا گیا ہے اور ان کے آگے ان کا سورہ نمبر بھی ذکر کر دیا گیا ہے۔ جب کہ کتاب کے آخر میں ان الفاظ کی فہرست ہے جو ہو انقل ہونے سے رہ گئے تھے۔

غالباً اس کتاب کا نائل پہلے چھپ چکا تھا کہ اس پر سنہ اشاعت ۱۳۷۲ھ اور ناشر کا نام مکتبہ اسلامیہ درج ہے جب کہ اندر سنہ اشاعت کا ذکر نہیں ہے اور ناشر کا نام مکتبہ اسلام کشمیری بازار لاہور درج ہے۔ ظن غالب ہے کہ یہ کتاب ۱۳۷۲ھ کے اوخر یا ۱۳۷۵ھ کے اوائل میں چھپی ہو گئی کیونکہ مرتب کے پیش لفظ پر ۶ روزی الحجۃ ۱۳۷۳ھ کی تاریخ درج ہے۔

انوار القرآن، عبدالرحمن حنفی نقشبندی مجددی، ادارہ اشاعت قرآن و حدیث،

جامع مسجد کوٹ فتح دین خان قصور، لاہور، ۱۹۵۶ء۔

دو جلدیں پر مشتمل اس کے مجموعی صفحات ۵۹۹ ہیں۔ کسی وجہ سے اس کی دوسری جلد (سورہ کہف تا والناس) ۱۹۵۶ء میں پہلے چھپ گئی تھی، جب کہ پہلی جلد (سورہ فاتحہ تا نیں اسرائیل) اگست ۱۹۵۷ء میں چھپی۔

یہ کتاب مولانا عبدالکریم پارکیہ صاحب کی کتاب ”آسان لغات القرآن“ کے طرز پر مرتب کی گئی ہے، بس دونوں میں فرق یہ ہے کہ اولین کتاب اختصار کا نمونہ ہے تو دوسری کتاب قدر تفصیلی ہے۔

مرتب نے اس کی خصوصیات بیان کرتے ہوئے لکھا ہے: ”اس کی خصوصی خوبی یہ ہے کہ قرآن مجید کا جو کلمہ یا جو جملہ لفظی تشریح یا معنوی توضیح کے لیے اس میں نقل کیا گیا ہے وہ جس مقام اور حس محل پر ازال سے نصب ہو چکا ہے وہیں قائم رکھا گیا ہے۔ اپنی جعلی ترکیب کی خاطر اس کو اس کے مقابل اور مابعد سے جدا نہیں کیا گیا۔ قرآن مجید تلاوت کرنے والا بوقت تلاوت اس کو اپنی ایک جانب رکھ لے، علی الترتیب مشکل کلمات اور محل جملات کی تشریح و توضیح پیش نظر آتی جائے گی۔ یہ بات اردو تراجم یا اردو تفاسیر میں بلکہ اکثر عربی تفاسیر میں بھی نہیں ملے گی۔“ ۳۳

کتاب کے مصادر میں قاموس، مفردات راغب، صراح، المنجد، غیاث اللغات جیسی لغات اور تفاسیر میں سے روح المعانی، بیضاوی، تفسیر کبیر، تفسیر ابن کثیر، جامع البیان، جلالیں، خازن، مدارک شامل ہیں۔ ۳۴

- مصنف نے اپنے مختصر سے تعارف کتاب میں اپنے طریقہ کار کی مکمل وضاحت نہیں کی ہے۔ تاہم کتاب کی ورق گردانی سے حسب ذیل امور سامنے آتے ہیں:
- ☆ مصنف نے اس کتاب کو پر ترتیب سور مرتب کیا ہے۔
 - ☆ الفاظ کے معانی بیان کرنے سے قبل سورہ کا نام، اس کے مکی / مدنی ہونے کی وضاحت اور رکوع و آیات کی تعداد کا ذکر کیا گیا ہے۔
 - ☆ تمام الفاظ قرآنی کے معانی نقل کرنے کے بجائے صرف انہیں الفاظ کی تشریح و توضیح کی گئی ہے، جن کی ضرورت سمجھی گئی ہے، خواہ وہ لفظ مفرد ہو یا مرکب جیسے الدین، الصراط، المستقیم (مفروض الفاظ) اور ایسا ک نعبد، انعمت علیہم، لله متفقین، علم آدم الاسماء (مرکب الفاظ)۔
 - ☆ وہ لفظ جو بار بار استعمال ہوئے ہیں انہیں موقع محل کے اعتبار سے کمر نقل کیا گیا ہے کہ ان کے معانی تبدیل ہو جاتے ہیں۔ جیسے سورہ بقرہ میں لفظ شہداء، اور سورہ مائدہ میں مذکور لفظ سوءہ۔
 - ☆ ضرورت کے اعتبار سے لفظ کی تشریح و توضیح میں اختصار یا تفصیل سے کام لیا گیا ہے۔
 - ☆ افعال میں ابواب کی وضاحت کے ساتھ ساتھ اس کے ماضی، مضارع، امر، نہی کو بھی بیان کیا گیا ہے۔ مصدری معنی کی وضاحت بھی کی گئی ہے۔
 - ☆ بعض مقامات پر تغییل صرف بھی بیان کی گئی ہے۔

لغات القرآن، غلام احمد پرویز، ادارہ طیوع اسلام، لاہور، اپریل ۱۹۶۰ (بار اول)
 چار جلدیوں پر مشتمل غلام احمد پرویز کی مذکورہ کتاب ضخامت (تقریباً ۲۰۰۰ صفحات)
 کے لحاظ سے دوسرا مقام رکھتی ہے۔
 اس کی اولين جلد دستياب نہ ہو سکی اس لیے اس کے طریقہ تالیف کے متعلق
 مرتب کے الفاظ کو پیش نہیں کیا جاسکتا ہے تاہم دیگر جلدیوں سے جو نکات ابھر کر سامنے
 آئے ہیں وہ حسب ذیل ہیں:

- ☆ اس کتاب کو مادہ کے اعتبار سے مرتب کیا گیا ہے۔ مادہ کے تحت آنے والے الفاظ کے تفصیلی معانی بیان کیے گئے ہیں۔
- ☆ ہر لفظ کے مادہ کو نقل کرنے کے بعد فعل/ مصدر/ اسم کی وضاحت کرتے ہیں اور اس کے معانی مستند کتب کے حوالے سے بیان کرتے ہیں۔
- ☆ قرآن میں وارد ہونے والے الفاظ کے معانی موقع محل کی مناسبت سے بیان کیے گئے ہیں۔
- ☆ بسا اوقات لفظ کا واحد یا جمع اور مذکور یا موصىہ ہونا بھی بیان کرتے ہیں۔
- ☆ انیاء علیہم السلام کے نام کو بطور ایک مستقل مادہ قرار دے کر ان کے حالات زندگی بیان کرتے ہیں۔
- ☆ لفظ کے معنی نقل کرنے کے بعد حوالہ دیتے ہیں کہ یہ معانی کہاں سے نقل کیے گئے ہیں۔

یہ لفظ معانی کے اعتبار سے عمدہ قرار دی جا سکتی ہے لیکن اس سے بھر پور استقادہ وہی لوگ کر سکتے ہیں جو عربی زبان کے قواعد سے کسی نہ کسی حد تک واقف ہوں۔

**المفردات فی غریب القرآن، امام راغب اصفہانی، ترجمہ میر محمد جی و
احمد حسن، پشاور یونیورسٹی، پاکستان، ۱۹۷۲ء، طبع اول، صفحات ۲۷۹**

امام راغب کی المفردات اپنے موضوع پر لاثانی کتاب ہے۔ اس کتاب کی اہمیت یوں دو چند ہو جاتی ہے کہ جن علماء متقدمین نے لغات قرآن کے موضوع پر قلم اخھایا ان میں صرف امام راغب کی مذکورہ کتاب ہی ہم تک پہنچی ہے۔ اس کی قدر و قیمت کا اندازہ اس سے کیا جاسکتا ہے کہ امام بیضاوی جیسے عالم بھی اس سے استقادہ کرتے تھے۔ مترجمین نے اپنے پیش لفظ میں لکھا ہے کہ ”مفردات جیسی کتاب کا اردو میں بہت پہلے ترجمہ ہو جانا چاہیے تھا۔ اس لیے کہ الفاظ قرآنی کے معانی سمجھنے میں اس سے بہتر جامع اور مستند کتاب شاید ہی مل سکے..... ہم نے کوشش کی ہے کہ کلمات اصل کے مطابق

رکھے جائیں کہیں عموم استفادہ کے لیے ماضی، مضارع اور مصدر کی وضاحت کردی گئی ہے اور بعض موقعوں پر جہاں آیات کی تکرار تھی کسی کسی آیت کو چھوڑ دیا گیا ہے اور خود فاضل مصنف نے بھی اس کتاب میں یہی طریقہ اختیار کیا ہے۔

زبان کا بعینہ ترجمہ حققتاً ممکن نہیں تاہم کوشش کی گئی ہے کہ ترجمہ مصنف کی تحریر کے مطابق ہو اور ترجمہ کی صحت کا پوری طرح خیال رکھا گیا ہے۔^{۲۵}

اس کتاب میں الفاظ کو مادہ کے اعتبار سے نقل کر کے ان کے معانی بیان کیے گئے ہیں۔ موقع محل کی وضاحت کے لیے آیات قرآنی کے ساتھ ساتھ عربی اشعار سے جا بجا استشهاد کیا گیا ہے۔ مزید برآں متراود معانی کی بھی وضاحت کی گئی ہے۔

لغات الفرقان، قاری احمد، قرآنی محل، کراچی (ب ت)، صفحات ۵۹۱
یہ کتاب قرآن مجید کے آٹھ ہزار سے زائد الفاظ کا جامع و مستند مجموعہ ہے جس میں آیات و پارہ کے حوالہ کے علاوہ تشریحات بھی موجود ہیں۔

غالباً یہ کتاب، ناشر محمد سعید کی خواہش پر مرتب کی گئی تھی۔ انہوں نے اپنے مقدمہ میں اپنی اس دیرینہ تنہا کا انلہار کیا ہے کہ قرآن کریم کا ایک ایسا لغت ہونا چاہیے جو اپنی صحت، سند، جامعیت اور ضخامت کے لحاظ سے اتنا مکمل ہو کہ قرآن نہیں سے انس رکھنے والے حضرات تمام لغاتوں سے بے نیاز ہو سکیں۔ خدا کا شکر ہے کہ میں اپنی ولی آرزو کی تکمیل اپنی آنکھوں سے آپ کے ہاتھوں دیکھ رہا ہوں۔^{۲۶}

مرتب کی خدمات کا اعتراف ان الفاظ میں کیا ہے: ”..... بلاشبہ وہ میری امیدوں سے کہیں زیادہ جامع، مفصل اور بے انہما خوبیوں کا حامل ہے مجھے امید ہے کہ دور حاضر میں یہ کتاب قرآن کریم کے معانی و مطالب سے واقف ہونے والوں کے لیے بے انہما مفید ثابت ہوگی“۔^{۲۷}

مرتب نے اصل موضوع - لغات قرآنی - سے قبل قرآن کا قدرے تفصیلی تعارف ”تعارف قرآن“ کے نام سے کرایا ہے جس میں قرآن سے متعلق تقریباً تمام اہم

پہلوں کا احاطہ کیا گیا ہے۔ ۲۸ اسی تعارف کے آخر میں کتاب کے مبنی کی وضاحت ”چند خصوصیات“ کے تحت کی ہے جس میں تقریباً ہی سبھی باتیں درج ہیں جو دیگر کتب لغات قرآنی میں موجود ہیں۔ ۲۹

مرتب نے وجہ تالیف یہ بیان کی ہے کہ اس موضوع پر بہت جامع کام نہیں ہوا تھا جس سے طالب علم کی پیاس بجھ سکے لہذا ایک جامع کام کی ضرورت کے پیش نظر اسے مرتب کیا گیا ہے۔ ۳۰

کتاب کے مصادر میں شاہ ولی اللہ، شاہ عبدالقدار، شاہ رفیع الدین، ڈپٹی نزیر احمد، محمود الحسن، اشرف علی حقانوی، احمد علی لاہوری، فتح محمد جاندھری کے تراجم شامل ہیں۔ ان تراجم کے علاوہ تفاسیر میں تفسیر حقانی، تفسیر مواحب البرہان، تفسیر موضع القرآن، تفسیر ماجدی، تفسیر المقرن، تفسیر ابن کثیر، تفسیر بیان القرآن، تفسیر اجمال القرآن، تفسیر عزیزی، اور لغات میں مفتاح اللغات، مصباح اللغات، لغات القرآن، مفتاح القرآن اور عربی اردو دشتری وغیرہ شامل ہیں۔

کتاب میں حسب ذیل امور کو سامنے رکھا گیا ہے:

☆ تمام الفاظ میں حروف ہجاء کی ترتیب کو قائم رکھا گیا ہے۔

☆ ہر لفظ کے ساتھ پارہ اور رکوع کا حوالہ دیا گیا ہے تاکہ لفظ تلاش کرنے میں آسانی ہو۔

☆ تقریباً آٹھ ہزار قرآنی الفاظ کی اس لغت میں صد ہا آیات قلم بند کی گئی ہیں تاکہ لفظ کا محل استعمال بھی معلوم ہو سکے۔ نیز جس قدر آیات لکھی گئی وہ مختصر اور معانی کے اعتبار سے ہماری روزمرہ کی زندگی سے گہرا تعلق رکھتی ہیں۔ لہذا لغت کے مطالعہ کے ساتھ پڑھنے والے یہ بھی جان سکیں گے کہ قرآن کریم میں اصول دین و دنیا کو کس طرح واضح کیا گیا ہے۔

بقول مرتب علماء، خطباء، مقررین، واعظین، مصنفین اور عام طور پر زندگی، اخلاقی اور سیاسی زندگی سے دل جسمی رکھنے والوں کے لیے یہ لغت صرف لغت ہی کا کام نہیں دے گا بلکہ قرآن کو سمجھنے اور اس کے علمی کمالات سے واقف ہونے کا بہت بڑا موقع

ہاتھ آسکے گا۔ یہی اس کتاب کی اہمیت و افادیت ہے۔

- لغات القرآن، شہید الدین، اصح المطالع کراچی سرت، صفحات ۳۷۰
- اس کتاب میں تمام لغات قرآن پر ترتیب حروف تجھی مع معانی اردو جمع کردیے گئے ہیں۔ کتاب براہ راست شروع ہو جاتی ہے چنانچہ اس میں مرتب کا مقدمہ موجود نہیں ہے۔ کتاب کی ورق گردانی سے حسب ذیل امور سامنے آتے ہیں:
- ☆ الفاظ کہاں اور کس پارہ میں ہیں اس کی وضاحت نہیں کی گئی ہے۔
 - ☆ الفاظ کے واحد / جمع ذکر کیے گئے ہیں۔
 - ☆ کسی فعل کے وارد ہونے والے تمام صیغوں کا ذکر کیا گیا ہے۔
 - ☆ مفرد لفظ کے معنی بتانے کے ساتھ اس کی صفت / موصوف کا ذکر کر کے اس کے معنی بھی بیان کیے گئے ہیں۔ مثلاً دافق کے معنی بیان کرنے کے بعد ”ماء دافق“ کے معنی نقل کیے گئے ہیں۔
 - ☆ کبھی کبھی الفاظ کے ذکر ہونے کی صورت میں اس کی مونث ذکر کرتے ہیں اور کبھی اس کے برعکس۔
 - ☆ بغیر فصل قائم کیے ایک حرف کے تحت آنے والے تمام حروف کو کجا کر دیا ہے۔ مثلاً ”ر“ کے تحت تمام وہ الفاظ جمع کردیے گئے ہیں جو ”ر“ سے شروع ہوتے ہیں۔ انھیں فضلوں یعنی ر۔ الف، ر۔ ب وغیرہ میں تقسیم نہیں کیا ہے۔

قرآن مجید کا عربی اردو لغت، ڈاکٹر محمد میاں صدیقی، مرکزی مکتبہ اسلامی، دہلی، نومبر ۱۹۹۶ء (طبع اول بھارت میں)، صفحات ۲۶۰

مرتب نے اس کتاب کی وجہ تالیف ان الفاظ میں بیان کی ہے: ”زیر نظر کتاب کی ترتیب و تالیف میں ہمارے پیش نظر بطور خاص کالجوں اور یونیورسٹیوں کے وہ طلبہ اور معلمین ہیں جو عربی زبان کا وسیع مطالعہ نہیں رکھتے۔ نیز وہ مؤلفین و مصنفوں جو اسلامی موضوعات پر تصنیف و تالیف میں مشغول ہیں..... حتی الامکان اس بات کی کوشش کی گئی

ہے کہ کسی بھی علمی سطح کا آدمی اس سے استفادے میں دشواری محسوس نہ کرے۔“۔^{۲۷}
اس کتاب کی ترتیب و تالیف حسب ذیل مندرج پر کی گئی ہے:

☆ مادہ کے بجائے الفاظ کو ان کی اپنی ہی صورت میں لغت تصور کر کے حروف تجھی کے اعتبار سے مرتب کیا گیا ہے جیسے اسفیتکم (ہم نے تم کو پلایا) کو ایک لفظ قرار دیتے ہوئے اس لفظ کو الف۔ سین میں شمار کیا گیا ہے حالاں کہ اس کا مادہ سقی ہے۔

☆ امکانی حد تک اس بات کی کوشش کی گئی ہے قرآن حکیم میں موجود کوئی لفظ چھوٹنے نہ پائے۔

☆ اس لغت کی ایک خاص بات یہ ہے کہ اس میں رسم قرآن کی پیروی کی گئی ہے مثلاً الف کی جگہ کھڑا زبر استعمال کیا گیا ہے جیسے الکتب۔

☆ منتداور بلند پایہ مفسرین کے حوالہ سے معانی نقل کیے گئے ہیں جو باعوم متفقہ بھی ہیں۔ کسی لفظ کے شاذ اور اختلافی معنی اختیار نہیں کیے گئے ہیں۔

☆ موقع محل کے اعتبار سے بعض الفاظ کے معانی بدلت جاتے ہیں لہذا ان الفاظ کو مکر رکھا گیا ہے اور موقع کے اعتبار سے ان کے معانی نقل کیے گئے ہیں۔

☆ جو لفظ قرآن حکیم میں جس طرح آیا ہے اسی طرح درج کر کے پہلے اس کے وہ معنی لکھے گئے ہیں جو قرآن حکیم میں مراد ہیں پھر لفظ کی تجویی تشریح کی ہے تا کہ صینہ معلوم ہو سکے۔ ہر شق کا مصدر لکھ دیا گیا ہے اس طرح اس لفظ کے مادہ کی بھی نشاندہی ہو گئی ہے کر کوئی مزید تفصیلات جانا چاہتا ہے تو آسانی کے ساتھ لفاظات کی طرف رجوع کر سکتا ہے۔

☆ لفظ اگر ضمیر کی طرف مضاف ہے تو اس کی بھی نشاندہی کر دی گئی ہے مثلاً ایمانکم۔ اس میں ایمان، سین کی جمع ہے، معنی قسم، کم ضمیر جمع مخاطب ہے، یعنی تمہاری فتنیں۔

☆ اسم ہونے کی صورت میں واحد کی جمع اور جمع کا واحد نہ کور ہے۔

☆ جو الفاظ قرآن میں ایک سے زائد مقام پر یا کثرت سے استعمال ہوئے ہیں، ان کا ہر جگہ ذکر کرنے کے بجائے صرف ایک جگہ ذکر کیا گیا اور اس کے دو ابتدائی حوالے درج کیے

گئے ہیں کہ تمام الفاظ کا حوالہ دینا مشکل بھی تھا مزید اس سے صفات کی تعداد بھی بڑھ جاتی۔

☆ لغات القرآن کے موضوع پر لکھی جانے والی کتب میں عام طور سے لفظ کے بعد پارہ اور رکوع کا حوالہ دیا گیا ہے۔ اس کتاب میں پہلی مرتبہ ہر لفظ کا حوالہ سورت اور آیت نمبر کے ذریعہ دیا گیا ہے۔ پہلے سورت نمبر پھر آیت نمبر کو درج کیا گیا ہے۔

☆ ہر لفظ پر مکمل اعراب لگایا گیا ہے کہ زیرِ ذریعہ و پیش کے فرق سے معنی یکسر تبدیل ہو جاتے ہیں۔

یہ کتاب لغات القرآن کے موضوع پر لکھی جانے والی ایک اہم کتاب ہے جس سے آسانی سے ہر شخص استفادہ کر سکتا ہے اور قرآن کے معانی و مطالب کو بہولت سمجھ سکتا ہے۔ اس کتاب کی ترتیب بھی عمدہ ہے جس کی ایک وجہ یہ بھی ہے کہ اس موضوع پر لکھی جانے والی اہم کتب ان کے پیش نظر تحسین لہذا انہوں نے ان کتب کی ترتیب اور خوبیوں و خامیوں کو سامنے رکھتے ہوئے اپنا نئج والا عمل تیار کیا تھا۔

اس لغت کے مأخذ میں اقرب الموارد از سعید المخوری، تاج العروس از زبیدی لسان العرب از ابن منظور، قاموس القرآن از قاضی زین العابدین، لسان القرآن از محمد حنیف ندوی، لغات القرآن از عبد الرشید نعماًنی، لغات القرآن از عبد الکریم پارکیہ، المرشد ایں آیات القرآن از محمد فارس برکات، مجمع الفاظ القرآن الکریم، ناشر مجمع اللغة العربية، مصر، اجمیع المفہرس للفاظ القرآن الکریم از فؤاد عبد الباقی، مفردات القرآن از راغب اصفهانی (اردو ترجمہ) اور نجوم القرآن از فضیل اللہ شامل ہیں۔

لسان القرآن، از محمد حنیف ندوی و اسحاق بھٹی، علم و عرفان پبلشرز، لاہور، ۱۹۹۸ء۔

اس لغت کو لغات القرآن کی طویل کتب کی فہرست میں رکھا جاسکتا ہے۔ اس کی صرف تین جلدیں ہمارے سامنے ہیں جن کے صفات کی مجموعی تعداد ۱۱۲۵ ہے جب کہ ان تینوں جلدیوں میں صرف حرف زنک کے الفاظ کا احاطہ کیا گیا ہے۔ تیسرا جلد کا آخری اندر ارجع ”زین“ ہے جس کے تحت الزینۃ اور اس کے مشتقات وغیرہ کا ذکر کیا گیا ہے۔

لسان القرآن کی ابتدائی دو جلدیں مولانا محمد حنفی ندوی کے قلم کی مرہون منت ہیں اور تیسرا جلد مولانا محمد اسحاق بھٹی کی کاوشوں کا نتیجہ ہے جو انہوں نے مولانا ندوی کی وفات کے بعد تیار کی تھی۔ باقی ماندہ جلدیں غالباً چھپ چکی ہوں گی لیکن اس کے متعلق ہمارے پاس کوئی حصی اطلاع نہیں ہے۔

مولانا محمد حنفی ندوی علیہ الرحمہ کے سامنے چوں کہ ”قرآن حکیم کا توضیحی لغت“ تیار کرنے کا منصوبہ تھا لہذا انہوں نے ہر لفظ کے معنی کو تفصیل سے بیان کیا ہے۔ ان کے قلم سے نکلی ہوئی دونوں جلدیوں میں صرف الف تاد سے شروع ہونے والے الفاظ کا احاطہ کیا جاسکا ہے جب کہ دونوں جلدیوں کے مجموعی صفحات کی تعداد ۹۳۷ ہے۔ تیسرا جلد حرف ذ تاز پر مشتمل ہے اور صفحات کی تعداد ۳۲۲ ہے۔ مولانا ندوی رحمۃ اللہ علیہ نے ابتداء میں طویل مقدمہ لکھا ہے جس میں قرآن کی اہمیت کا بھرپور انداز میں جائزہ لیا ہے۔

مرتب نے اس لغت میں حسب ذیل امور کا خیال رکھا ہے:

- ☆ زیر بحث لفظ کے بارے میں قرآن و سنت کی تصریحات پر نظر ڈالنے کے بعد اقوال صحابہ و تابعین سے اس لفظ کے کیا معنی و مفہوم منقول ہے، اسے درج کیا جائے۔
- ☆ زیر بحث لفظ کے بارے میں آخذ سے معلومات و تیاب نہ ہونے کی صورت میں سیاق و سبق سے رہنمائی حاصل کی گئی ہے اور اسی کے پیش نظر ان کے معانی لکھے گئے ہیں۔
- ☆ زیر غور تشریع کے ضمن میں مستند تفاسیر، کتب حدیث اور امہات لغت سے خاصی مدد لی گئی ہے جن میں تاج العروض، لسان العرب، مقاييس اللغة، اساس البلاغة اور مفردات امام راغب سرفہرست ہیں۔

☆ کتب لغت و ادب سے استفادے کا طریقہ مصنف نے یہ اختیار کیا ہے کہ پہلے ہر لفظ کے مادے کا ذکر کیا جائے پھر اس کے مشتقات اور طریقہ استعمالات یا محاورات بیان کیے جائیں اور اس کے بعد معین اور راجح معنی کی طرف توجہ دلائی جائے۔ ۲۲

☆ اس لغت کی ایک خاص بات یہ ہے کہ اس میں ان جدید علمی تصورات کا بھی جائزہ لیا گیا ہے جو اس دور میں پڑھے لکھے طبقہ میں راجح و مقبول ہیں۔ ساتھ ہی ساتھ اس

بات کی وضاحت بھی کی گئی ہے کہ ان میں سے کون صحیح ہیں اور کون غلط۔ ۲۴

کتاب کی اہمیت اور ضرورت کو مرتب نے ان الفاظ میں اجاگر کیا ہے۔ ”یہ کتاب بنیادی طور پر فہم قرآن کے سلسلے کی ایک اہم کڑی ہے، اسے گوہم نے لغت کے انداز پر ترتیب دیا ہے تاہم یہ صرف لغت یا ڈکشنری نہیں بلکہ یہک وقت یہ لغت، تفسیر، ادب اور قدیم و جدید معلومات کا ایک مستند جمیع بھی ہے۔ ہم نے اس کی مدد و میں میں دو چیزیں خصوصیت سے مد نظر رکھی ہیں، ایک یہ کہ قاری عربی زبان کی وسعتوں اور مخجزہ طرازیوں سے بخوبی واقف ہو سکے۔ دوسرے یہ کہ قاری کے دل پر قرآن حکیم کی عظمت کا نقش اپنی تمام تر دلاؤ بیزیوں کے ساتھ اچھی طرح مرتمی ہو سکے۔“ ۲۵

مولانا محمد اسحاق بھٹی نے تیری جلد کی ابتداء میں مولانا مرحوم کے کام کی قدر و قیمت کو ان الفاظ میں واضح کیا ہے: ”سان القرآن کے نام سے مولانا نے حروف تجھی کی ترتیب سے قرآن مجید کا توضیحی لغت لکھتا شروع کیا تھا۔ ”توضیحی“ کا مطلب یہ ہے کہ اس میں قرآن کے وضاحت طلب الفاظ سے متعلق تفصیل سے بحث کی گئی ہے جو بڑی جانب اور علمی بحث ہے لیکن افسوس ہے کہ مولانا یہ کتاب مکمل نہ فرماسکے۔ الف سے لے کر والی تک ان کے تحریر فرمودہ صرف آٹھ حروف دو جلدوں کا احاطہ کیے ہوئے ہیں۔“ ۲۶

یہ لغت زبان و بیان کے اعتبار سے سب سے منفرد نظر آتی ہے کہ اس میں ہر لفظ کی تشریح و توضیح تفصیل سے اور عمدہ انداز میں بیان کی گئی ہے۔

قاموس الفاظ و اصطلاحات قرآن، افادات مولانا امین احسن اصلاحی، ترتیب و تحقیق: اور گریگ زیب اعظمی، اسلامک بک سینٹر، نی دہلی، ۲۰۰۳ء، صفحات ۳۹۹۔

کتب لغات قرآنی میں یہ کتاب اپنی نوعیت کی منفرد کتاب ہے کہ اسے کسی کتاب تفسیر کے حوالے سے مرتب کیا گیا ہے۔ بیسویں صدی میں لکھی جانے والی اہم ترین تفاسیر میں مولانا امین احسن اصلاحی علیہ الرحمہ کی ”مذہب قرآن“، بھی شامل ہے۔ فاضل مرتب نے اس کی اہمیت کے پیش نظر ہی اس میں شامل الفاظ و اصطلاحات

قرآن کے معانی پر مشتمل یہ مکتب مرتب کیا ہے۔

لغات قرآنی کے میدان میں مکتب فراہی کی خدمات کو اجاگر کرتے ہوئے مرتب نے اپنے مقدمہ میں لکھا ہے: ”قرآن کے الفاظ و کلمات کے تعلق سے بھی اس (مکتب فراہی) نے پوری ایمانداری اور جانکاری کا ثبوت دیا ہے اور کہیں کہیں اپنی ایک الگ راہ نکالی ہے۔ اس فن کو قرآن فہمی کا اولین زینت قرار دیا ہے“۔ ۲۶

لغات قرآنی کے ضمن میں لکھی جانے والی کتب کو انتہائی ہلکی اور تجارتی انداز کی قرار دیتے ہوئے ہیں اس کتاب کو ترتیب دینے کی وجہ یوں بیان کی ہے: ”تفسیر قرآن کے دوران مولا نا اصلاحی نے اپنے استاد کی تشریع سے مدد لے کر قرآن کے مفرد الفاظ اور اہم اصطلاحات کی ایک دلکش اور مختصر تشریع پیش کی ہے جو اس لائق تھی کہ اسے الگ سے جمع کر دیا جائے کہ ہونہ ہو کوئی اٹھے اور اس پر مستغل کام کرے“۔ ۲۸

مرتب نے مقدمہ میں مولا نا امین احسن اصلاحی علیہ الرحمہ کے اصول و ضوابط و مأخذ بیان کرنے کے بجائے مولا نا فراہی علیہ الرحمہ کے اصول و ضوابط اور مصادر و مأخذ کا ذکر کیا ہے کہ ”انھوں نے اردو خواں طبقہ کی رعایت کرتے ہوئے استاد کے نقش قدم پر چلنے کی کوشش کی ہے“ ۲۹۔ لیکن ان مصادر کا مکمل ذکر کرنے کے بجائے صرف عمومی طور پر ان کا ذکر کیا گیا ہے، مثلاً کسی کتاب لغت کا نام لیے بغیر ”لغات کی کتابیں“ کا ذکر مصادر میں کیا گیا ہے۔ کتب لغات کے علاوہ مصادر میں قرآن، کلام عرب، اثبات الوجه لغة، عبرانی اور عربی کی دیگر اخوات کا ذکر کیا گیا ہے۔

کتاب کی ترتیب میں حسب ذیل امور کا خیال رکھا گیا ہے:

☆ مصنف کا مختصر تعارف کرایا گیا ہے۔

☆ نامکمل حوالہ جات کی تکمیل کرتے ہوئے حسب ضرورت مزید حوالے دیے گئے ہیں۔

☆ کتاب کو طلبہ کی سہولت کے لیے باعتبار مادہ مرتب کیا گیا ہے۔

☆ مزید اطمینان کے لیے اصل کتاب کا حوالہ دیا گیا ہے۔

☆ اضافے میں القویں نقل کئے گئے ہیں۔

☆ بعض ضروری و مفید تشریحات کو باقی رکھتے ہوئے بعض غیر ضروری تشریحات کو حذف کر دیا گیا ہے۔

☆ متعلق تحریروں کو حاشیہ پر جگہ دی گئی ہے۔

مرتب کے بیان کردہ طریقہ کار کے اعتبار سے جب ہم کتاب کا مطالعہ کرتے ہیں تو مندرجہ ذیل امور سامنے آتے ہیں:

☆ مصنف کا تعارف مرتب کے بجائے نازش احتشام عظیٰ کا لکھا ہوا ہے۔

☆ اس بات کی وضاحت نہیں کی گئی ہے کہ مذکورہ لفظ کا مادہ کیا ہے جس کی وجہ سے یہ اندازہ نہیں ہوتا ہے کہ کب اور کہاں سے کس مادہ کے کلمات بیان کیے جارہے ہیں بلکہ بعض مقامات پر کچھ غیر مانوس سمجھوس ہوتا ہے مثلاً 'اکل'، کے بعد 'ایلاف' اور 'المؤلفة (قلوبهم)' اور 'رضوان'، کے بعد 'مراغم' کے معانی نقل کیے گئے ہیں اور اس سے قبل ان الفاظ کے مادہ 'ال فارغ'، کو بیان نہیں کیا گیا ہے لہذا اگر باعتبار مادہ مرتب کرنے کی بات قاری کے ذہن سے نکل جائے تو ان الفاظ کا اندرجہ بحاظ ترتیب غلط معلوم ہوتا ہے۔

مادہ کے بجائے اگر اسے حروف تجھی کے اعتبار سے مرتب کیا جاتا تو زیادہ بہتر ہوتا کہ طلبہ کے ساتھ ساتھ عام قاری کے لیے اس سے فائدہ اٹھالینا آسان ہو جاتا اور بعض جگہوں پر محسوس ہونے والی غیر مانوسیت کا بھی ازالہ ہو جاتا۔

بعض الفاظ مثلاً 'الیاسین' اور 'مهیمن' کو مادہ الف سے شروع ہونے والے الفاظ کے ضمن میں بیان کیا گیا ہے لیکن وہاں ان کے معانی نقل کرنے کے بجائے لکھا گیا ہے دیکھیں: 'الیاسین، مهیمن'۔

ان جیسے اندرجات کے لیے یہ طریقہ کار واضح نہیں ہے کہ جس جگہ اس اندرج کو نقل کرنا مقصود ہوتا ہے ترتیب کے لحاظ اس کا ذکر کیا جاتا ہے نہ کہ یعنیہ اسی کلمہ کا، لہذا 'الیاسین' کے آگے 'ال یاسین'، لکھنا زیادہ بہتر ہوتا، جس کے تحت اس کا اندرج کیا گیا ہے۔ مهیمن کو مادہ الف کے بجائے مادہ ہاء میں ذکر کرنا زیادہ مناسب تھا کہ اس کی

اصل 'ما امن' کے باوجود لغت میں اس کا اندر ج مادہ باء کے تحت ہی ملتا ہے۔ مادہ الف میں اس کا اندر ج کسی قدر التباس پیدا کرتا ہے۔

عام طور سے ایک مادہ کے تحت ایک یا دو ہی اندر ج ہیں، کہیں کہیں کچھ زیادہ بھی ہیں تاہم ان جیسے بعض مقامات پر ان الفاظ کے مابین ترتیب باقی نہیں رکھی گئی مثلاً 'ام القری' کے بعد 'امت'، 'ام'، 'امی'، 'ام الكتاب' کا بالترتیب ذکر ہے۔ 'طیبات' کے بعد تین دوسرے مادہ کے الفاظ بیان کیے گئے ہیں اس کے بعد 'طیبة' کا اندر ج ہے۔ معاً بعد 'طاائر' کا اندر ج ہے جو اپنی جگہ پڑھ ہے لیکن اس کے بعد دوبارہ 'طیب' اور 'طیبة' کا اندر ج ہے اور لکھا گیا ہے دیکھیں: الکلم الطیب، شجرة طیبة و کلمة طیبة اور آن کے معاً بعد پھر 'طیبر' کا اندر ج ہے۔ اسی طرح مہیمن کا اندر ج ہیم کے بعد دوبارہ کیا گیا ہے۔

بعض الفاظ مادہ کے بجائے حروف تہجی کے اعتبار سے نقل ہو گئے ہیں مثلاً 'ضاحكة' کا اندر ج 'ضحك' کے بجائے 'ضامر' کے بعد کیا گیا ہے۔

عام طور سے الفاظ قرآنی کوہی مادہ قرار دے کر اس کا اندر ج کیا گیا ہے تاہم بعض مقامات پر مادہ کا ذکر کر کے اس سے مشتق قرآنی لفظ کے معانی بیان کیے گئے ہیں جیسے 'سبع' کے تحت 'سبعت'، 'سبع' کے تحت 'سبخت' اور 'عمل' کے تحت 'العاملین' علیہا۔

☆ ہر کلمہ کی تشريع کے بعد مذہب قرآن کی جلد اور صفحہ کا حوالہ دیا گیا ہے، اگر ساتھ ہی ساتھ سورہ و آیت نمبر کا حوالہ بھی دے دیا جاتا تو زیادہ فائدہ مند اور مناسب ہوتا کہ قاری کے لیے مطلوبہ لفظ کا قرآن میں تلاش کرنا آسان ہوتا۔ مذکورہ صورت میں قاری کو پہلے تدبیر قرآن کی طرف رجوع کرنا ہوگا۔ پھر یہ کہ الگ الگ ایڈیشن کے صفات نمبر بھی بدلتے ہیں جس کی وجہ سے الفاظ کو تلاش کرنے میں کافی زحمت ہوگی۔

مذہب قرآن کا حوالہ دینے میں بھی بعض مقامات پر چوک ہو گئی ہے، مثلاً 'زید' کی تشريع کے بعد حوالہ ۲۷-۲۹/ کا دیا گیا ہے جو غلط ہے۔ 'اسباب' کے معنی بیان کرنے کے بعد صرف ۲۰۳ لکھا ہے، جلد نمبر مذکور نہیں ہے۔ اسی طرح ایک لفظ 'صفو' کی

تشریع کے بعد حوالہ ۸/۳۶۲-۲۶۶ کا دیا گیا ہے جو دراصل ۲۶۶-۲۶۲ ہے۔ بعض الفاظ کے حوالے ہی نہیں دیے گئے ہیں جیسے 'ضاحکہ' کے بعد حوالہ مذکور نہیں ہے۔

☆ غالباً تمام الفاظ کا استیصال نہیں کیا گیا ہے مثلاً تدریب قرآن ۹/۱۳۳ پر موجود لفظ 'قصر' کے معنی نہیں بیان کیے گئے ہیں۔

☆ مرتب نے بعض جگہ تشریع کو باقی رکھنے اور بعض جگہ انھیں حذف کرنے کا ذکر کیا ہے۔ اس حوالہ سے جب کچھ اندر راجات کا جائزہ لیا جاتا ہے تو ایسا محسوس ہوتا ہے کہ انھوں نے بعض جگہ ضروری تشریع کو حذف کر دیا ہے مثلاً 'تساءل' کے معنی کتاب میں یوں مذکور ہیں: "..... اور استہزاء کے لیے بھی" ، جب کہ مولانا مرحوم نے تفسیر میں اس بات کی وضاحت کی ہے کہ وہاں یہ لفظ استہزاء کے مفہوم ہی میں ہے۔

بعض مقامات پر موجود تشریحات غیر ضروری معلوم ہوتی ہے مثلاً 'شراب' کے معنی نقل کیے ہیں: "شراب سے مراد مشروبات ہیں۔ وہ اس میں تխنوں پر ٹیک لگائے ہوئے بنیٹھے ہوں گے اخ"۔ اس میں مذکور کیفیت کا بظاہر لفظ شراب سے کوئی تعلق معلوم نہیں ہوتا۔

☆ مرتب کا یہ کہنا کہ "اردو میں تحریر کی ہوئی کتابوں کو دیکھتے ہوئے جو اپنائی ہلکی اور تجارتی انداز کی ہیں..... اخ" زیادہ صحیح نہیں معلوم ہوتا۔ ظاہر ہے عبد الرشید نعماں کی مکمل لغات القرآن، قاضی زین العابدین کی قاموس القرآن، غلام احمد پرویز کی لغات القرآن اور حنف ندوی و اسحاق بھٹی کی لسان القرآن جیسی کتب لغات قرآن کو اس زمرے میں شامل نہیں کیا جاسکتا۔

کتاب کی ورق گردانی سے حسب ذیل خصوصیات سامنے آتی ہیں:

☆ موقع محل کے اعتبار سے الفاظ قرآنی کے معانی و مفہوم کو اختصار و تفصیل کے ساتھ بیان کیا گیا ہے، لہذا بعض الفاظ کی تشریع ایک جملہ / ایک طر، کچھ جملہ / کچھ سطر پر مشتمل ہے تو بعض کلمات کی تشریع صفحہ، وصفیہ یا صفات پر مشتمل ہے۔ تفصیلی تشریع والے کلمات میں 'آل'، صفو، کتاب، کوثر، صبر، وغیرہ شامل ہیں۔

- ☆ چونکہ مولانا اصلحی کے پیش نظر کتاب لغت کی تالیف نہیں تھی لہذا بعض الفاظ کے معانی بعض مقامات پر اختصار یا تفصیل کے ساتھ موقع محل کے اقتداء کے پیش نظر بیان کیے گئے ہیں حالانکہ دونوں کا مفہوم تقریباً ایک ہی ہے جیسے 'آیات بینات' اور 'اعمام'۔
- ☆ مرکب الفاظ کے معانی ایک ساتھ بیان کیے گئے ہیں جیسے 'آیات محکمات، اصحاب الایکہ، بحر لججی، تصریف ریاح، وغیرہ۔'
- ☆ کہیں کہیں مفرد اور مرکب لفظ کو الگ الگ بیان کیا گیا ہے جیسے 'یَنْهَىٰ' کا اندر ارج الگ ہے، اسے 'آیات بینات' کے ساتھ نقل نہیں کیا گیا ہے۔
- ☆ با اوقات تعلیل صرفی کا ذکر کرتے ہیں مثلاً تری کے ضمن میں لکھتے ہیں: تری کی اصل 'وتُریٰ' ہے۔ عربی کے معروف قاعدے کے مطابق 'وُتُّ' سے بدلتی ہے۔ مزمل در اصل متزمل ہے عربیت کے قاعدے کے مطابق ت حرفاً ز میں مدغم ہو گئی۔ اس طرح کا تصرف لفظ مددث میں بھی ہوا ہے۔
- اسی طرح بعض الفاظ کے متعلق خوبی مباحثت کا بھی ذکر کرتے ہیں مثلاً محل کے متعلق لکھتے ہیں: محل جیسا کہ صاحب لسان العرب نے تصریح کی ہے کہ حل بحل سے ظرف ہے اور وقت اور جگہ دونوں کے مفہوم پر مشتمل ہے۔
- ☆ کبھی کبھی لفظ کا مادہ و باب بھی بیان کرتے ہیں مثلاً ایلاء کے تحت لکھتے ہیں: الیالو سے باب افعال ہے۔
- ☆ اردو معانی کے ساتھ ساتھ بعض الفاظ کی وضاحت عربی میں بھی کرتے ہیں مثلاً ایلاف کے تحت لکھتے ہیں: الف المکان والفعہ ایلافاً کے معنی ہوں گے تعودہ واستانس بہ۔
- ☆ با اوقات اصل معنی بیان نہ کر کے مرادی معنی بیان کرتے ہیں مثلاً مال و بنین (جس کے معنی مال و اولاد کے ہیں) کے متعلق لکھتے ہیں: مال و بنین دنیاوی رفاهت کی ایک جامع تعبیر ہے۔
- ☆ بعض الفاظ کی اصل کا ذکر کرتے ہیں مثلاً سنجیل سے متعلق لکھتے ہیں: کہ یہ دو

فاری لفظوں سنگ (پھر) اور گل (مٹی) سے مغرب ہے۔ رجز اور رجس کے متعلق لکھتے ہیں: دونوں ایک ہی لفظ کی دو شکلیں ہیں۔ ان کا اصل مفہوم اضطراب و ارتعاش ہے۔

☆ متعدد مقامات پر بعض الفاظ کے ترجمہ و تفسیر کے ضمن میں مترجمین / مفسرین پر تنقید کرتے ہیں اور اپنے نزدیک جو زیادہ صحیح معنی ہوتے ہیں وہ بیان کرتے ہیں۔

نتیجہ بحث

لغات قرآنی پر مذکورہ کتب کی ورق گردانی کے بعد راقم اس نتیجہ پر پہنچا ہے کہ انھیں کئی زمروں میں تقسیم کیا جاسکتا ہے۔ پہلا تقسیم طویل و مختصر ہونے کے اعتبار سے ہو سکتی ہے۔ دوسرا تقسیم طریقہ تالیف کے اعتبار سے کی جاسکتی ہے اس لحاظ سے انھیں حسب ذیل زمروں میں رکھا جاسکتا ہے:

۱۔ ترتیب حروف تہجی ۲۔ ترتیب مادہ ۳۔ ترتیب سور ۴۔ کتب تفسیر سے ماخوذ عام طور سے لغات قرآنی پر مشتمل کتب کو حروف تہجی کے اعتبار سے مرتب کیا گیا ہے۔ اس ترتیب کو اختیار کرنے والے مرتبین نے دو طریقہ کارا خیار کیا ہے۔

۱۔ ہر حرف کو باب قرار دیتے ہوئے انھیں مختلف فصول کے تحت جمع کیا گیا ہے مثلاً حرف الف کا عنوان قائم کرنے کے بعد ذیلی عنوانوں ۱-ب، ۱-و، ۱-س وغیرہ کو بنایا گیا ہے۔ عام طور سے یہی طریقہ اکثر مرتبین نے اختیار کیا ہے۔

۲۔ دوسرا طریقہ یہ ہے کہ باب و فصل کی تقسیم کے بغیر ہر حرف سے شروع ہونے والے الفاظ کو کیجا کر دیا گیا ہے۔ جیسے مولانا شہید الدین کی لغات القرآن میں ایک حرف کے تحت آنے والے تمام الفاظ کو بغیر کسی تقسیم کے جمع کر دیا گیا ہے۔

مادہ کے اعتبار سے ترتیب دی جانے والی کتب میں مرآۃ القرآن از حافظ عبدالحی اور غلام احمد پرویز کی کتاب لغات القرآن اور قاموس الفاظ و اصطلاحات قرآن از مولانا امین احسن اصلاحی، ترتیب: اور گزیب عظیم شامل ہیں۔ اسی زمرہ میں امام راغب کی کتاب کے ترجمہ کو بھی رکھا جاسکتا ہے۔ یہ طریقہ کار عربی زبان کے اعتبار سے

زیادہ مناسب و بہتر ہے کیوں کہ اس طرح ایک مادہ کے تمام مشتقات ایک جگہ اکٹھا ہو جاتے ہیں لیکن اس طریقہ کار سے صرف وہی لوگ فائدہ اٹھاسکتے ہیں جو عربی زبان کے قواعد سے واقف ہوں۔

سورتوں کے اعتبار سے لغات قرآنی کو مرتب کرنے کا سہرا جناب مولانا عبدالکریم پاریکھ کے سر بندھتا ہے۔ انہوں نے مادہ اور حروف تجھی کے درمیان کی راہ نکالی کہ قاری کو الفاظ کے معانی دیکھنے کے لیے بار بار اور اوقات پلٹنا نہ پڑے۔ شاید اسی ترتیب جدید کا نتیجہ ہے کہ ان کی کتاب کو لغات قرآنی پر لکھی جانے والی کتب کے سرمایہ میں سب سے زیادہ قبول عام حاصل ہوا۔ اسی زمرے میں عبدالرحمن حنفی کی کتاب "نووار القرآن" بھی شامل ہے۔ یہ الگ بات ہے کہ اسے بہت زیادہ مقبولیت حاصل نہ ہو سکی۔ میرے خیال میں مذکورہ دونوں کتابوں کی ترتیب سب سے زیادہ مناسب اور آسان ہے۔

کتب تفسیر سے ماخوذ کتاب میں مولانا امین احسن اصلاحی کی کتاب کو بطور نمونہ پیش کیا جاسکتا ہے اور اس کو پیش نظر رکھتے ہوئے دیگر کتب تفسیر سے ماخوذ و مستبط لغات تیار کی جاسکتی ہیں۔

حوالہ جات

- ۱۔ قاضی زین العابدین سجاد میرٹھی، قاموس القرآن، یونین پرنس، دہلی، ۱۹۵۳ء، ص ۳
- ۲۔ حاجی محمد بن عبداللہ: عجائب البیان فی لغات القرآن.....، مطبع نامی، لکھنؤ، ۱۹۳۰ء، ص ۳۰۰
- ۳۔ ایضاً، ص ۳۰۰
- ۴۔ ایضاً، ص ۳۰۰
- ۵۔ ایضاً، ص ۲
- ۶۔ ایضاً، ص ۳
- ۷۔ عبدالرشید نعماںی، کامل لغات القرآن، ندوۃ المصنفین، دہلی، ۱۹۳۲ء، ۱/۶
- ۸۔ ایضاً، ص ۱۲
- ۹۔ ذاکر محمد میاں صدیقی، قرآن مجید کا عربی اردو لغت، مرکزی مکتبہ اسلامی، دہلی، ۱۹۹۶ء، ص ۲

- ۱۰۔ جلد اول کے مقدمہ میں جہاں اسے چار جلدوں میں مکمل کرنے کی وضاحت کی گئی ہے وہیں حاشیہ پر لکھا گیا ہے کہ ”دوسری اور تیسری جلد شائع ہو چکی ہے اور چوتھی زیر ترتیب ہے۔ اس بیان اور دوسری و تیسری جلد کے سنت اشاعت میں فرق کی بظاہر کوئی وجہ بحث میں نہیں آتی ہے۔
- ۱۱۔ ایضاً، ص ۱۱
- ۱۲۔ ایضاً، تفصیل کے لیے دیکھیے مقدمہ مرتب، ص ۶-۷
- ۱۳۔ ایضاً، ص ۱۱
- ۱۴۔ قاموس القرآن (میرخی)، ص ۳-۲
- ۱۵۔ حافظ عبدالحی کیلانی، مرآۃ القرآن فی لغۃ القرآن، پیش لفظ، ص ۱۰
- ۱۶۔ عبد المکریم پارکھی، آسان لفاظ القرآن، انجو کیشنل بک ڈپو، دہلی، ۱۹۹۶ء، ص ۶
- ۱۷۔ ایضاً، ص ۱۷
- ۱۸۔ ایضاً، ص ۱۰
- ۱۹۔ ایضاً، ص ۱۱
- ۲۰۔ ایضاً، ص ۱۲
- ۲۱۔ ایضاً، ص ۱۲
- ۲۲۔ ایضاً، ص ۱۲
- ۲۳۔ ایضاً، ص ۱۵
- ۲۴۔ ایضاً، ص ۷-۱۱
- ۲۵۔ قاموس القرآن (میرخی)، ص ۳-۵
- ۲۶۔ ایضاً، ص ۷
- ۲۷۔ مرآۃ القرآن، ص ۳
- ۲۸۔ ایضاً، ص ۳
- ۲۹۔ غالباً غلطی سے علامہ سید سلیمان ندوی کی جگہ علامہ شبلی لکھ دیا گیا ہے۔
- ۳۰۔ مرآۃ القرآن، ص ۳

- ۳۱ ایضاً، ص ۵۵ اودیگر
- ۳۲ ایضاً، ص ۳۷ اودیگر
- ۳۳ عبد الرحمن خفی، انوار القرآن، ادارہ اشاعت قرآن و حدیث، جامع مسجد کوٹ مسجد فتح دین خان قصور، لاہور، ۱۹۵۶ء، ج ۲، ص ۱ (تعارف)
- ۳۴ ایضاً، ج ۲، ص ۱
- ۳۵ امام راغب اصفهانی، ترجمہ میر محمد حی واحم حسن: المفردات فی غریب القرآن، پشاور یونیورسٹی، پاکستان، ۱۹۶۳ء، ص ۱-۲ (تمہید)
- ۳۶ قاری احمد، لغات القرآن، قرآن محل، کراچی (بت)، ص ۳-۳ (مقدمہ ناشر)
- ۳۷ ایضاً، ص ۲
- ۳۸ ایضاً، تفصیل کے لیے دیکھیے ص ۵-۳
- ۳۹ ایضاً، تفصیل کے لیے دیکھیے ص ۳۰-۳۲
- ۴۰ ایضاً، ص ۳۰
- ۴۱ قرآن مجید کا اردو لفظ، ص ۲-۳ (مقدمہ مرتب)
- ۴۲ محمد حنف ندوی، لسان القرآن، علم و عرفان پبلیشورز، لاہور، ۱۹۹۸ء، ۳۲/۱، ۱۹۹۸ء
- ۴۳ ایضاً، ۳۱/۱
- ۴۴ ایضاً، ۳۰-۲۹/۱
- ۴۵ ایضاً، ۳/۲، ۳ (حرف چند)
- ۴۶ ائمہ احسن اصلاحی، ترتیب اور گزینب عظی، قاموس الفاظ و اصطلاحات قرآن، اسلامک بک سینٹر، نی دہلی ۲۰۰۳ء، ص ۵ (مقدمہ)
- ۴۷ ایضاً، ص ۶ (مقدمہ)
- ۴۸ ایضاً، ص ۶ (مقدمہ)
- ۴۹ ایضاً، ص ۶ (مقدمہ)

